

Title: Need to provide new mobile towers of BSNL in rural areas of Bihar.

श्री निखिल कुमार चौधरी (कटिहार): महोदय, भारत संचार निगम लिमिटेड ने अपनी जो दुर्दशा बनाई है और जो उनके सब्सक्राइबर्स हैं, ग्राहक हैं, उनकी जो दुर्दशा बनी है, हम उस चिंता से इस सदन को और आपके माध्यम से माननीय मंत्री श्री कपिल सिब्बल जी को अवगत कराना चाहते हैं।

महोदय, भारत संचार निगम लिमिटेड के जो चार जोन हैं, उन चार जोन्स में यह स्थिति है कि तीन जोन्स में टावर लगाने का काम वर्षों बाद शुरू हुआ है। चौथा जोन, जो पूर्वी भारत का है, में अभी उसका काम शुरू नहीं हुआ है। मैं बिहार के कटिहार से आता हूँ। पूर्वी भारत के राज्यों में यह काम पिछड़ा हुआ नजर आ रहा है। आप इस बात से भतीभांति अवगत होंगे कि दूरसंचार उपभोक्ताओं का घनत्व हमारे यहां थोड़ा कम है, लेकिन हमारा जो पूर्वी जोन है, जिसमें पश्चिम बंगाल, बिहार एवं पूर्वोत्तर के राज्य हैं, वहां अगर समय पर मोबाइल टावर्स की आपूर्ति नहीं की गयी, तो और भी दुर्दशा होने वाली है। लोग भारत संचार निगम लिमिटेड को छोड़कर अन्य सर्विस प्रोवाइडर्स के पास जा रहे हैं। भारत सरकार का यह उपक्रम जिन्दा रहे, जनता को फायदा पहुंचे। इसके लिए मेरा आग्रह है कि कटिहार संसदीय क्षेत्र में जो टीएसी की बैठक होती है, उसमें जो बात उभरकर आई है कि हमारा मोबाइल टावर, ग्रामीण क्षेत्रों से लेकर शहरी क्षेत्रों में इतनी कम संख्या में लगे हैं, जिनको तुरंत लगाने की आवश्यकता है। मैं चाहता हूँ इस दिशा में सरकार आवश्यक कदम उठाए, जल्द से जल्द उठाए और टावर्स की वहां आपूर्ति की जाए।